

STQARRIJA GĦALL-MEDIA:

Farsa lejn il-Global Gender Gap Report 2016

Fil-kuntest tad-diskussjoni dwar il-Global Gender Gap Report tal-2016 (tal-World Economic Forum), il-Kummissjoni Nazzjonali għall-Promozzjoni tal-Ugwaljanza (NCPE) għamlet analiżi dettaljata ta' dan ir-Rapport. L-NCPE qiegħda hawnhekk telenka l-punti ewlenin li ħarġu mill-punteġġ u l-klassifika ta' Malta kif ukoll l-iskop tal-Global Gender Gap Report.

L-iskop tar-Rapport

Ir-rilevanza tal-Global Gender Gap Report għall-kuntest nazzjonali tinsab fir-rikonoxximent li r-Rapport ma jikkonċernax il-livelli ta' żvilupp; ir-rapport ikejjel biss id-differenzi bejn in-nisa u l-irġiel (*gaps*). Għalhekk, pajjiżi fejn hemm problemi bħal per eżempju rati għolja ta' oqgħad, jista' jagħti l-każ li jiksbu punteġġ u klassifika tajba fir-rapport jekk id-differenza fl-impjeg tan-nisa u l-irġiel tkun żgħira. F'każijiet bħal dawn, il-punteġġ ma jkunx jindika sitwazzjoni aħjar għan-nisa, iżda jindika biss sitwazzjoni li hi iebesha l-istess kemm għan-nisa kif ukoll għall-irġiel.

F'dan il-kuntest, biex wieħed jara l-progress matul iż-żmien fid-differenza bejn is-sessi (*gap*) f'pajjiż partikolari, hu aktar utli li wieħed iħares lejn il-punteġġi milli lejn il-klassifiċi, għaliex dawn tal-aħħar jiddependu fuq il-punteġġi ta' pajjiżi oħrajn iktar milli fuq l-andament tal-pajjiż partikolari.

Ir-riżultati ta' Malta fl-2016

Il-Global Gender Gap Report juża erba' indikaturi biex ikejjel id-differenza bejn is-sessi (*gap*) - (i) il-parteciġazzjoni ekonomika, (ii) l-edukazzjoni, (iii) is-saħħa, u (iv) is-sehem fil-politika.

Fir-rapport tal-2016, Malta tejbet il-punteġġ tagħha fl-indikaturi tal-**parteciġazzjoni ekonomika** u **s-sehem fil-politika**. Għalkemm il-punteġġ f'dawn iż-żewġt oqsma tjiieb, għadu

relattivament baxx. Dan minħabba li l-partecipazzjoni tan-nisa fis-suq tax-xogħol, minkejja li qed tiżdied, għadha baxxa, u li r-rappreżentanza tan-nisa fil-politika baqgħet ukoll baxxa tul is-snin.

Il-punteġġ għall-indikatur tas-**saħħa** ma nbidilx u Malta hawnhekk tgawdi kważi ugwaljanza sħiħa.

Malta kisbet punteġġ inqas fil-qasam tal-edukazzjoni. Dan it-tnaqqis kien dovut minħabba li l-punteġġ ta' Malta fl-indikatur tal-edukazzjoni naqas fir-rigward ta' kemm subien u bniet jiġu rreġistrati għall-edukazzjoni primarja u sekondarja. Huwa diffiċli li wieħed jifhem kif il-punteġġ naqas f'dan ir-rigward meta f'Malta r-registrazzjoni tas-subien u l-bniet hija obbligatorja għal kulhadd b'mod ugwali. Kien dan it-tnaqqis fl-indikatur tal-edukazzjoni li wassal għal punteġġ totali aktar baxx meta mqabbel mal-2015.

Ir-rizultati għal Malta fil-*Global Gender Gap Report* tal-2016 juru kemm progress kif ukoll sfidi f'dak li għandu x'jaqsam mal-ugwaljanza bejn is-sessi. Dawn ir-rizultati jistgħu jkunu mifhuma b'mod sħiħ meta wieħed iżomm f'moħħu li r-Rapport iħares lejn id-differenzi bejn is-sessi (*gaps*) u mhux lejn il-livelli ta' żvilupp.